

**REGIONAL NEWS UNIT**  
**AKASHVANI, GUWAHATI**  
0000000000

**Date : 09-May-2026**

**Time : 1800 HRS**

***Assamese Evening Bulletin***  
**Headlines**

- 
- ১। পশ্চিমবংগত বিজেপিৰ প্ৰথমগৰাকী মুখ্যমন্ত্ৰী হিচাপে শুভেন্দু অধিকাৰীৰ শপতগ্ৰহণ।
  - ২। ৰাজ্যত তৃতীয়বাৰৰ বাবে এন ডি এৰ চৰকাৰ গঠনৰ ব্যাপক প্ৰস্তুতি। কাইলৈ বিধায়িনী দলৰ নেতা বাছনি।
  - ৩। দেশৰ বিভিন্ন অংশৰ লগতে অসমতো কবিগুৰু ৰবীন্দ্ৰনাথ ঠাকুৰৰ ১৬৫ সংখ্যক জয়ন্তী পালন।

**আৰু**

- ৪। আই পি এল ক্ৰিকেট প্ৰতিযোগিতাত আজি ৰাজস্থান ৰয়েলছ গুজৰাট টাইটানছৰ বিৰুদ্ধে অৱতীৰ্ণ।

০০০০০

পশ্চিমবংগৰ জ্যেষ্ঠ বিজেপি নেতা শুভেন্দু অধিকাৰীয়ে আজি ৰাজ্যখনত বিজেপিৰ প্ৰথমগৰাকী মুখ্যমন্ত্ৰী হিচাপে শপতগ্ৰহণ কৰে। কলকাতাৰ ব্ৰিগেড পেৰেড গ্ৰাউণ্ডত এই উপলক্ষে আয়োজিত এটা অনুষ্ঠানত নৱনিৰ্বাচিত মুখ্যমন্ত্ৰীগৰাকীৰ লগতে আন ৫ গৰাকী কেবিনেট মন্ত্ৰীয়েও শপত লয়। ৰাজ্যপাল আৰ এন ৰবিয়ৈ তেওঁলোকক পদ আৰু গোপনীয়তা ৰক্ষাৰ শপত বাক্য পাঠ কৰোৱায়। আজি শপত লোৱা আন মন্ত্ৰীকেইগৰাকী হ'ল দিলীপ ঘোষ, অগ্নিমিত্ৰা পাল, অশোক কীৰ্তনীয়া, নিশিথ প্ৰামাণিক আৰু ক্ষুদিৰাম টুডু।

আজি আয়োজিত শপতগ্ৰহণ অনুষ্ঠানত প্ৰধানমন্ত্ৰী নৰেন্দ্ৰ মোদী, কেন্দ্ৰীয় গৃহমন্ত্ৰী অমিত শ্বাহ আৰু প্ৰতিৰক্ষা মন্ত্ৰী ৰাজনাথ সিঙকে ধৰি কেইবাগৰাকীও কেন্দ্ৰীয় মন্ত্ৰীৰ লগতে ড০ হিমন্ত বিশ্ব শৰ্মাসহ বিজেপি শাসিত ৰাজ্যসমূহৰ মুখ্যমন্ত্ৰীসকলো উপস্থিত থাকে। শপতগ্ৰহণস্থলী ব্ৰিগেড গ্ৰাউণ্ডত উপস্থিত হোৱাৰ পূৰ্বে প্ৰধানমন্ত্ৰী মোদীয়ে এটা বোডশ্ব'তো অংশগ্ৰহণ কৰে।

প্ৰধানমন্ত্ৰী নৰেন্দ্ৰ মোদীয়ে পশ্চিমবংগৰ মুখ্যমন্ত্ৰী হিচাপে কাৰ্যভাৰ গ্ৰহণ কৰাৰ বাবে শুভেন্দু অধিকাৰীক অভিনন্দন জনাইছে। প্ৰধানমন্ত্ৰীয়ে সামাজিক মাধ্যমযোগে কয়, যে শ্ৰী অধিকাৰীয়ে জনসাধাৰণৰ সৈতে সংযুক্ত নেতা হিচাপে নিজৰ চাপ ৰাখিবলৈ সমৰ্থ হৈছে। তেওঁ লগতে মুখ্যমন্ত্ৰীগৰাকীক সফল ভৱিষ্যতৰ শুভকামনা জনায়।

নাগালেণ্ডৰ নেইফিউ ৰিঅ'ই পশ্চিমবংগৰ মুখ্যমন্ত্ৰী হিচাপে কাৰ্যভাৰ গ্ৰহণ কৰা শুভেন্দু অধিকাৰীক অভিনন্দন জনাইছে। শ্ৰী ৰিঅ'ই লগতে শুভেন্দু অধিকাৰী আৰু মন্ত্ৰী পৰিষদৰ সদস্যসকলক সফল কাৰ্যকালৰ বাবে শুভকামনা জনায়।

০০০০০

ৰাজ্যত বিজেপি নেতৃত্বাধীন এন ডি এ চৰকাৰে তৃতীয়বাৰৰ বাবে চৰকাৰ গঠনৰ বাবে ব্যাপক প্ৰস্তুতি চলাইছে। বশিষ্টৰ অটল বিহাৰী বাজপেয়ী ভৱনত কাইলৈ পুৱা ১০ বজাত বিজেপিৰ বিধায়িনী দলৰ বৈঠক অনুষ্ঠিত হ'ব। এই বৈঠকত কেন্দ্ৰীয় পৰ্যবেক্ষক জে পি নাড্ডা আৰু সহকাৰী পৰ্যবেক্ষক নায়াব সিং চাইনীৰ উপস্থিতিত বিধায়িনী দলৰ নেতা বাচনি কৰা হ'ব। ইয়াৰ পাছত দিনৰ ১১ বজাত একেটা স্থানত এন ডি এৰ বিধায়িনী দলৰ বৈঠক অনুষ্ঠিত হ'ব। বৈঠকত এন ডি এৰ বিধায়িনী দলৰ নেতা বাচনি কৰা হ'ব। পাছত এন ডি এৰ বিধায়িনী দলে দুপৰীয়া ৰাজ্যপাল লক্ষ্মণ প্ৰসাদ আচাৰ্যক সাক্ষাৎ কৰিব আৰু চৰকাৰ গঠনৰ বাবে দাবী জনাব।

নতুন চৰকাৰে অহা ১২ মে'ত আনুষ্ঠানিকভাৱে শপতগ্ৰহণ কৰিব। ইয়াৰ বাবে খানাপাৰাৰ পশু চিকিৎসা মহাবিদ্যালয় খেলপথাৰত ব্যাপক প্ৰস্তুতি আৰম্ভ হৈছে। শপতগ্ৰহণ অনুষ্ঠানত প্ৰধানমন্ত্ৰী নৰেন্দ্ৰ মোদী মুখ্য অতিথি হিচাপে উপস্থিত থকাৰ লগতে কেন্দ্ৰীয় গৃহমন্ত্ৰী অমিত শ্বাহ, বিজেপিৰ ৰাষ্ট্ৰীয় সভাপতি নীতিন নবীনকে ধৰি কেইবাগৰাকীও কেন্দ্ৰীয় মন্ত্ৰী তথা এন ডি এ শাসিত ৰাজ্যৰ মুখ্যমন্ত্ৰী, উপ-মুখ্যমন্ত্ৰীসকলৰ লগতে বিজেপিৰ কেইবাগৰাকীও জ্যেষ্ঠ নেতা উপস্থিত থকাৰ কথা। উল্লেখযোগ্য যে খানাপাৰাত আয়োজিত শপত গ্ৰহণ অনুষ্ঠানত বিজেপিয়ে ১ লাখ লোকক সমবেত কৰোৱাৰ লক্ষ্য লৈছে।

শপতগ্ৰহণ অনুষ্ঠানৰ বাবে কামৰূপ মহানগৰ জিলাত যানবাহন নিয়ন্ত্ৰণৰ বিশেষ ব্যৱস্থা গ্ৰহণ কৰা হৈছে। কামৰূপ মহানগৰ জিলাৰ আয়ুক্ত স্বপ্ননীল পাল আৰু যানবাহন আৰক্ষীৰ উপ-আয়ুক্ত জয়ন্ত সাৰথি বৰাই আজি এখন সংবাদমেলত এই নিৰ্দেশনাসমূহ ঘোষণা কৰে। এই অনুসৰি ১২ মে'ত পুৱা ৯ বজাৰ পৰা দুপৰীয়া ২ বজালৈ কইনাধৰাৰ পৰা বিমান বন্দৰলৈ গধূৰ আৰু ধীৰ গতিৰ বাহনৰ চলাচল সম্পূৰ্ণৰূপে বন্ধ থাকিব। কইনা ধৰাৰ পৰা জালুকবাৰীৰ অসম অভিযান্ত্ৰিক মহাবিদ্যালয় পইণ্টলৈকে কেৱল পথৰ এটা ফালেৰেহে যান-বাহন চলাচলৰ অনুমতি দিয়া হ'ব। এই পথছোৱাৰে ট্ৰাক, ডাম্পাৰ আদি গধূৰ বাহন চলাচল কৰিব নোৱাৰিব। জনসাধাৰণক অসুবিধা এৰাই চলাৰ বাবে ৰাষ্ট্ৰীয় ঘাইপথৰ পৰিৱৰ্তে জি এছ ৰোড ব্যৱহাৰ কৰিবলৈ আৰু বিমান বন্দৰলৈ যোৱা যাত্ৰীসকলক কমেও দুঘণ্টা আগতে যাবলৈ অনুৰোধ জনোৱা হৈছে। নিৰ্দেশনা অনুসৰি ২৭ নম্বৰ আৰু ১৭ নম্বৰ ৰাষ্ট্ৰীয় ঘাইপথৰ চাৰ্ভিচ লেনৰ লগতে বতাহঘূৰি, পাঞ্জাবাৰী, ছয়মাইল, খানাপাৰা আদি অঞ্চলৰ ৰাস্তাৰ কাষত যান বাহন ৰখাই থ'ব নোৱাৰিব। শপত গ্ৰহণ অনুষ্ঠানলৈ অহা বাহনসমূহৰ বাবে সৰুসজাই, বশিষ্ট পথ, ছহীদ ন্যাস পথত পাৰ্কিঙৰ ব্যৱস্থা কৰা হ'ব।

০০০০০

লখিমপুৰ জিলাৰ ঢকুৱাখনাৰ ম'হঘূলি চাপৰিত অনুষ্ঠিত ঐতিহাসিক ফাট বিহুৰ আজি দ্বিতীয়টো দিন। চাৰিকড়ীয়া নৈৰ পাৰত অনুষ্ঠিত বিভিন্ন জাতি-জনজাতিৰ মহামিলনৰ এই বিহুতলীত আজি সুধাকণ্ঠ ড০ ভূপেন হাজৰিকা আৰু শিল্পী জুবিন গাৰ্গৰ প্ৰতিমূৰ্তি উন্মোচন কৰা হয়। যোৰহাটৰ জগন্নাথ বৰুৱা বিশ্ববিদ্যালয়ৰ উপাচাৰ্য ড০ জ্যোতি প্ৰসাদ শইকীয়াই ভূপেন হাজৰিকা আৰু বাদ্যযন্ত্ৰী ৰাজা বৰুৱাই জুবিন গাৰ্গৰ প্ৰতিমূৰ্তি উন্মোচন কৰে। প্ৰতিমূৰ্তি উন্মোচন কৰি ৰাজা বৰুৱাই এইদৰে মনৰ ভাব ব্যক্ত কৰে-

(বাইট)

অনন্য আৰু স্বকীয় বৈশিষ্টৰে মহিমামণ্ডিত এই ফাট বিহু এইবেলি কালিৰে পৰা তিনিদিনীয়া কাৰ্যসূচীৰে অনুষ্ঠিত হৈছে।

কাইলৈ বৰ্ণাঢ্য সাংস্কৃতিক শোভাযাত্ৰা, গছতলৰ মুকলি বিহু প্ৰতিযোগিতা আৰু মুকলি সভাৰে ফাট বিহু কাৰ্যসূচীৰ অন্ত পৰিব। সামৰণি অনুষ্ঠানত ৰাজ্যৰ কেইবাগৰাকীও মন্ত্ৰী, সাংসদ-বিধায়ক আৰু সাংস্কৃতিক ক্ষেত্ৰৰ বিশিষ্ট ব্যক্তিয়ে অংশগ্ৰহণ কৰাৰ কথা।

০০০০০

কবিগুৰু ৰবীন্দ্ৰ নাথ ঠাকুৰৰ ১৬৫ সংখ্যক জয়ন্তী আজি ৰাজ্যৰ বিভিন্ন প্ৰান্তত পালন কৰা হয়। ধুবুৰী, গৌৰীপুৰ, সাপটগ্ৰাম, বিলাসীপাৰা, চাপৰকে ধৰি বিভিন্ন স্থানত দিনজোৰা কাৰ্যসূচীৰে ৰবীন্দ্ৰ জয়ন্তী কাৰ্যসূচী অনুষ্ঠিত হয়। একেদৰে গোৱালপাৰা জিলাৰ বিভিন্ন স্থানতো আজি কবিগুৰুৰ জয়ন্তী পালন কৰা হয়। জিলাখনৰ দুখনেৰ জনমন্দিৰ প্ৰাংগণত দুদিনীয়া কাৰ্যসূচীৰে ৰবীন্দ্ৰ জয়ন্তী পালন কৰা হৈছে। আজি পুৱা পতাকা উত্তোলন, কবিগুৰুৰ প্ৰতিচ্ছবিত মাৰ্গাৰ্ণ, বস্তি প্ৰজ্বলনৰ লগতে ছাত্ৰ-ছাত্ৰীৰ মাজত বিভিন্ন প্ৰতিযোগিতামূলক কাৰ্যসূচী ৰূপায়ণ কৰা হয়। দৰংগিৰিতো দুদিনীয়া কাৰ্যসূচীৰে কবিগুৰুৰ জয়ন্তী পালন কৰা হৈছে। গোৱালপাৰা চহৰৰ দুই নম্বৰ কলনি আৰু হৰিসভাতো ৰবীন্দ্ৰ জয়ন্তী পালন কৰা হয়। জয়ন্তীৰ সৈতে সংগতি ৰাখি প্ৰভাত ফেৰী, কবিগুৰুৰ প্ৰতিচ্ছবিত মাৰ্গাৰ্ণ, বস্তি প্ৰজ্বলন, কবিগুৰুৰ কবিতা পাঠ, গীত-নৃত্য আদি পৰিবেশন কৰা হয়।

বৰপেটা ৰোডত আজি দিনজোৰা কাৰ্যসূচীৰে বিশ্বকবিগৰাকীৰ জয়ন্তী পালন কৰা হয়। ৰবীন্দ্ৰ নাথ ঠাকুৰ স্মৃতিমঞ্চৰ উদ্যোগত আয়োজিত এই অনুষ্ঠানত কবিগুৰুগৰাকীৰ প্ৰতি শ্ৰদ্ধাঞ্জলি কবিগুৰুৰ দ্বাৰা ৰচিত কবিতা আবৃত্তি আৰু ৰবীন্দ্ৰ সংগীত প্ৰতিযোগিতা অনুষ্ঠিত হয়। অনুষ্ঠানৰ লগত সংগতি ৰাখি স্মৃতিচাৰণ সভাৰো আয়োজন কৰা হয়। সভাত সৰভোগ-ভৱানীপুৰ সমষ্টিৰ নৱনিৰ্বাচিত বিধায়ক ৰঞ্জিত কুমাৰ দাসে মুখ্য অতিথিৰূপে অংশগ্ৰহণ কৰে।

০০০০০

আকাশবাণী গুৱাহাটী কেন্দ্ৰ টোহদত আজি প্ৰয়াত জুৰি দেৱীৰ সোঁৱৰণত পৰাণত আজি তুমি শীৰ্ষক এটা শ্ৰদ্ধাঞ্জলি অনুষ্ঠানৰ আয়োজন কৰা হয়। এই অনুষ্ঠানত যোৱা ১১ এপ্ৰিলত মৃত্যু হোৱা আকাশবাণী গুৱাহাটী আৰু গুৱাহাটী দূৰদৰ্শন কেন্দ্ৰৰ ঘোষিকা, অভিনেত্ৰী, কণ্ঠশিল্পী জুৰি দেৱীৰ সোঁৱৰণত আকাশবাণী গুৱাহাটীৰ সতীৰ্থসকলে প্ৰয়াত সহকৰ্মীগৰাকীক স্মৰণ কৰি কেইবাটাও কাৰ্যসূচী গ্ৰহণ কৰে। জুৰি দেৱীৰ নামত উচৰ্গা কৰা আকাশবাণী গুৱাহাটীৰ প্ৰাচীৰ পত্ৰিকা আকাশীস্পন্দনৰ এই সংখ্যাটি আজি কেন্দ্ৰটোৰ উপ-সঞ্চালক প্ৰধান ৰবীন চন্দ্ৰ বড়ো আৰু অনুষ্ঠান শাখাৰ সহকাৰী সঞ্চালক কাৰ্তিক সূত্ৰধাৰে উন্মোচন কৰে। কবী হাজৰিকা আৰু দুৰ্লভ কাথাৰৰ বৰগীতেৰে আৰম্ভ হোৱা শ্ৰদ্ধাঞ্জলি অনুষ্ঠানত ৰবীন চন্দ্ৰ বড়ো, কাৰ্তিক সূত্ৰধাৰ, কেন্দ্ৰৰ প্ৰাক্তন অনুষ্ঠান মুৰব্বী দীলিপ দাস, প্ৰাক্তন ঘোষক অৱনী বৰা, পদ্ম গগৈ, প্ৰাক্তন অনুষ্ঠান কাৰ্যবাহী চন্দ্ৰিমা শৰ্মা, জুৰি দেৱীৰ স্বামী দিগন্ত খাউণ্ড, ভগ্নী-অভিনেত্ৰী জোনালী দেৱীৰ উপৰি আকাশবাণীৰ বৰ্তমানৰ আৰু প্ৰাক্তন কেইবাগৰাকীও সদস্যই মনৰ ভাব প্ৰকাশ কৰে। অনুষ্ঠানত জুৰি দেৱীৰ কণ্ঠত পূৰ্বে বাণীবদ্ধ দুটি লোকগীত বজাই শুনোৱা হয়।

০০০০০

মঙলদৈৰ অসম দক্ষতা বিশ্ববিদ্যালয়ৰ প্ৰায়োগিক ব্যৱস্থাপনা বিভাগৰ উদ্যোগত মঙলদৈ বাণিজ্য মহাবিদ্যালয়ত আজি ভাৰতৰ লজিষ্টিক খণ্ডত কেৰিয়াৰ সম্ভাৱনা শীৰ্ষক এখন সজাগতা সভা অনুষ্ঠিত হয়। ইকাৰ্ট লজিষ্টিক কোম্পানীৰ উত্তৰ পূৰ্বাঞ্চলৰ মহা-প্ৰবন্ধক পৰাগ কাশ্যপে এই কাৰ্যসূচীত মুখ্য অতিথিৰূপে ভাগ লৈ ভাৰতৰ লজিষ্টিক খণ্ডৰ ক্ৰমবৰ্ধমান পৰিসৰ, চাহিদা, প্ৰযুক্তিগত উত্তৰণ, লজিষ্টিক আৰু যোগান শৃংখল ব্যৱস্থাপনাৰ ক্ষেত্ৰত দক্ষ পেচাদাৰীৰ বৃদ্ধি পোৱা প্ৰয়োজনীয়তা আদি বিষয়ত আলোকপাত কৰে। অনুষ্ঠানত অসম দক্ষতা বিশ্ববিদ্যালয়ৰ প্ৰায়োগিক ব্যৱস্থাপনা বিভাগৰ মুৰব্বী অধ্যাপিকা জুথিকা কোঁৱৰে ভাৰতৰ লজিষ্টিক খণ্ডৰ প্ৰয়োজনীয়তা পূৰণৰ বাবে প্ৰায়োগিক ব্যৱস্থাপনা বিভাগে আগবঢ়োৱা পাঠ্যক্ৰমৰ ওপৰত আলোকপাত কৰে। লগতে তেওঁ শিক্ষাৰ্থীসকলৰ সৈতে মত-বিনিময় কৰি কিদৰে ইয়াৰ বাবে আবেদন কৰিব পাৰিব সেই বিষয়ে বিস্তৃতভাৱে ব্যাখ্যা কৰে। মঙলদৈ বাণিজ্য মহাবিদ্যালয়ৰ অধ্যক্ষ ড॰ ৰঞ্জুমাণি লহকৰ দাসেও ভাষণ দিয়ে। এই অনুষ্ঠানত মহাবিদ্যালয়খনৰ শতাধিক ছাত্ৰ-ছাত্ৰীয়ে অংশগ্ৰহণ কৰে।

০০০০০

ৰাজ্যত অহা ২ আগষ্টৰ পৰা দুটা পৰ্যায়ত লোকপিয়ল আৰম্ভ হ'ব। ১৭ আগষ্টৰ পৰা গণনাকাৰী বিষয়াসকলে ঘৰে ঘৰে গৈ জনগণনা কৰিব। এই প্ৰক্ৰিয়া ১৫ ছেপ্তেম্বৰ পৰ্যন্ত চলিব। এই প্ৰক্ৰিয়াত ৮৫ হাজাৰ গণনাকাৰী বিষয়া নিয়োগ কৰা হৈছে। উল্লেখযোগ্য যে, দেশৰ বিভিন্ন অংশত লোকপিয়ল অনুষ্ঠিত হৈছে যদিও বিধানসভা নিৰ্বাচনৰ বাবে অসমত এতিয়ালৈকে এই প্ৰক্ৰিয়া আৰম্ভ হোৱা নাই।

দেশৰ ষোড়শ আৰু স্বৰাজ্যোত্তৰ ভাৰতৰ অষ্টম লোকপিয়লত সামাজিক অৱস্থা আৰু জাতিগত গণনাকে ধৰি জনসংখ্যা আৰু গৃহ পিয়ল অন্তৰ্ভুক্ত হৈছে।

০০০০০

দেশজুৰি আজি ৰাষ্ট্ৰীয় লোক আদালতৰ আয়োজন কৰা হয়। ইয়াৰ অংশ হিচাপে ৰাজ্যৰ বিভিন্ন ঠাইত জিলা আইন সেৱা প্ৰাধিকৰণৰ উদ্যোগত আজি লোক আদালত অনুষ্ঠিত হয়। এই লোক আদালতৰ জৰিয়তে বিভিন্ন ফৌজদাৰী, দেৱানী, পাৰিবাৰিক, মটৰ দুৰ্ঘটনা, ৰাজহ সংক্ৰান্তীয় গোচৰ আদিৰ ব্যয়হীন খৰতকীয়া নিষ্পত্তি কৰা

হয়। তদুপৰি বেংকৰ লেনদেন সম্পৰ্কীয় গোচৰ, টেলিফোন বিল, বিদ্যুৎ মাচুল সম্পৰ্কীয় বিবাদসমূহো সমাধান কৰা হয়।

বিশ্বনাথ জিলাত আজি লোক আদালতৰ জৰিয়তে এহেজাৰ ১২৬টা প্ৰাক মোকৰ্দমা আৰু ২৬১ টা গোচৰ নিষ্পত্তি কৰা হয়।

হাটশিঙিমাৰিত লোক আদালতৰ মাধ্যমেৰে জিলাখনৰ ৪৮৫ টা অমীমাংসিত গোচৰৰ ভিতৰত ৭১ টা নিষ্পত্তি কৰা হয়। ইয়াৰ উপৰি বেংকৰ ঋণ সংক্ৰান্তীয় ১৯০ টা গোচৰৰ ভিতৰত ৪৭ টা আৰু অসম শক্তি বিতৰণ কোম্পানী লিমিটেডৰ ১৭৫ টা গোচৰৰ ভিতৰত ১৭ টা গোচৰ মীমাংসা কৰা হয়। জিলাখনত এইবাৰ লোক আদালতৰ জড়িয়তে ২২ লাখ ১৮ হাজাৰৰো অধিক টকা সংগ্ৰহ কৰা হৈছে বুলি আইন সেৱা প্ৰাধীকাৰীৰ উচ্চবৰ্গৰ সহায়ক মেবুবুল ইছলাম খিলজিয়ে জানিবলৈ দিয়ে।

একেদৰে বৰপেটা জিলাত লোক আদালতৰ ৪৯৫টা গোচৰ নিষ্পত্তি কৰা হয় আৰু ইয়াৰ জৰিয়তে এক কোটি ৫২ লাখ ৭০ হাজাৰৰো অধিক টকা সংগ্ৰহ কৰা হয়। জিলাখনত বেংকৰ ঋণ, অসম শক্তি বিতৰণ কোম্পানী লিমিটেডৰ অনাদায় মাচুল সম্পৰ্কীয় ৪২৭ টা গোচৰো মীমাংসা কৰে। ইয়াৰ উপৰি আদালতৰ ৬৮ টা গোচৰ নিষ্পত্তি কৰা হয়।

দৰং, নলবাৰী, লখিমপুৰ আৰু কাৰ্বি আংলং জিলাতো লোক আদালতৰ জৰিয়তে আজি ভালেসংখ্যক গোচৰ নিষ্পত্তি কৰা হয়।

০০০০০

আকাশবাণী গুৱাহাটীৰ আঞ্চলিক বাতৰি বিভাগৰ দৃষ্টিপাত অনুষ্ঠানত আজি নিশা ৮ বাজি ২ মিনিটত শুনিবলৈ পাব নতুন চৰকাৰৰ অগ্ৰাধিকাৰ শীৰ্ষক এটি আলোচনা। আলোচনাত অংশগ্ৰহণ কৰিব বিজেপিৰ মুখপাত্ৰ ৰঞ্জিব কুমাৰ শৰ্মা আৰু জ্যেষ্ঠ সাংবাদিক ৰঞ্জন লাল শৰ্মাই। অনুষ্ঠানটিৰ প্ৰযোজনা আকাশবাণী গুৱাহাটীৰ বাতৰি বিভাগৰ।

০০০০০

আই পি এল ক্ৰিকেট প্ৰতিযোগিতাত আজি জয়পুৰৰ ছৰাই মানসিং ষ্টেডিয়ামত হ'বলগীয়া এখন খেলত ৰাজস্থান ৰয়েলছ গুজৰাট টাইটানছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

প্ৰতিযোগিতাত কালি দিল্লীৰ অৰুণ জেটলি ষ্টেডিয়ামত অনুষ্ঠিত এখন খেলত কলকাতা নাইট ৰাইডাৰ্ছে, ডেলহি কেপিটেলছক ৮ উইকেটত পৰাস্ত কৰে। ১৪৩ ৰানৰ বিজয় লক্ষ্য লৈ খেলি কলকাতা নাইট ৰাইডাৰ্ছে ১৪ অভাৱ আৰু দুটা বলত দুটা উইকেট হেৰুৱাই ১৪৭ ৰান কৰি বিজয় সাব্যস্ত কৰে।

০০০০০

যোৰহাট জিলাৰ তিতাবৰ বৰহাট জামাত নিবাসী ৰাষ্ট্ৰীয় পুৰস্কাৰপ্ৰাপ্ত শিক্ষক আলহাজ আনোৱাৰ হুছেইনৰ আজি বাৰ্ধক্যজনিত কাৰণত দেহাৱসান ঘটে। তেওঁৰ মৃত্যুত অঞ্চলটোত শোকৰ ছাঁ পৰিছে।

০০০০০

সমাপ্ত